


تصویر دیکھیے - غور کیجیے - اظہار خیال کیجیے



1. اوپر کی تصاویر میں کیا دکھائی دے رہا ہے؟
2. پانی میں ڈوبنے والے بچے کی مدد کیسے کی جاسکتی ہے؟
3. کیا آپ نے کبھی کسی کی جان بچائی؟
4. لڑکے کو انعام کیوں دیا جا رہا ہے؟
5. اپنی جان کو جو کھم میں ڈال کر دوسروں کی زندگی بچانے والے کو کیا کہتے ہیں؟

طلبا کے لیے ہدایات :


- سبق کی تصویریں دیکھیے اور ان کے بارے میں اظہار خیال کیجیے۔
- سبق پڑھیے۔ ایسے الفاظ کے نیچے خط کھینچیے جن کے معنی آپ نہ جانتے ہوں۔
- خط کشیدہ الفاظ کے معنی اپنے دوستوں، اساتذہ سے معلوم کیجیے یا فرہنگ میں دیکھیے۔



ایک کسان تھا۔ اس کی بیوی کا نام پتو تھا۔ ایک دن کسان نے پتو سے کہا ”صبح میں کھیت میں ہل چلا رہا تھا تو ایک شیر نے آ کر کہا، اپنا بیل مجھے دے دے ورنہ میں تجھے کھا جاؤں گا۔“ پتو نے اُس سے پوچھا ”تو نے کیا جواب دیا؟“ میں نے کہا ”تم یہاں رُک جاؤ۔ میں گھر جا کر اپنی گائے لے آتا ہوں۔ اگر تم میرا بیل کھا لو گے تو ہم بھوکوں مرجائیں گے۔“ یہ سُن کر پتو کو بہت غصہ آیا۔ اُس نے کسان کو ڈانٹا ”گھر کی گائے شیر کو کھلانے چلے ہو، آپ کو یہ کیا ہو گیا ہے؟ اگر گائے چلی گئی تو گھر میں دودھ نہ لسی، بچے کیا پیئیں گے؟“ پتو کو ایک ترکیب سوچھی۔ اُس نے کہا ”تم فوراً کھیت جا کر شیر سے کہو کہ میری پتو تمہارے کھانے کے لیے ایک گھوڑا لے کر آ رہی ہے۔“ کسان ڈرتا ڈرتا شیر کے پاس گیا۔ اُس نے کہا ”شیر راجہ! ہماری گائے تو بڑی مریل ہے۔ اُس سے تمہارا کیا بنے گا۔ میری بیوی ابھی







تمہارے لیے ایک موٹا تازہ گھوڑا لے کر آ رہی ہے۔“ پتو نے سر پر ایک بڑی سی پگڑی باندھی اور ہاتھ میں درانتی لے کر گھوڑے پر سوار ہو گئی۔ گھوڑا دوڑاتی وہ کھیت پر پہنچی اور زور سے چلائی ”اے نادان کسان! تم تو کہتے تھے کہ تین چار شیروں کو پھانس کر رکھا ہے، یہاں تو صرف ایک ہی شیر نظر آ رہا ہے۔ باقی کہاں گئے؟“ پھر وہ گھوڑے سے اتر کر شیر کی طرف بڑھی۔ اور کہنے لگی ”اچھا کوئی بات نہیں۔ ناشتہ میں ایک ہی شیر کافی ہے۔“ اتنا سننا تھا کہ شیر ڈر کے مارے کانپنے لگا اور بھاگ کھڑا ہوا۔ یہ دیکھ کر پتو بولی ”دیکھا“ اسے کہتے ہیں ہمت۔ تم تو اتنے ڈر پوک ہو کہ گھر کی گائے شیر کے حوالے کر رہے تھے۔“ ادھر مارے بھوک کے شیر مرا جا رہا تھا۔ ایک بھیڑیے نے پوچھا ”مہاراج، کیا معاملہ ہے؟ آج آپ بہت اداس دکھائی دے رہے ہیں۔“ شیر نے کہا۔ ”کچھ نہ پوچھو، آج مشکل



سے جان بچی ہے۔ آج ایک ایسی چڑیل سے پالا پڑ گیا جو روز صبح چار شیروں کا ناشتہ کرتی ہے۔“  
یہ سن کر بھیڑیا بہت ہنسا۔ وہ صبح جھاڑی میں چھپ کر سارا تماشا دیکھ رہا تھا۔ اُس نے کہا ”بھولے بادشاہ! وہ تو  
پتو تھی جسے آپ نے چڑیل سمجھ لیا تھا۔ آپ اس بار پھر کوشش کر کے دیکھیے۔ اگر نبیل آپ کے ہاتھ نہ آئے تو میرا نام  
بھیڑیا نہیں۔“

بھیڑیے کے اصرار پر شیر کسان کے کھیت میں جانے کے لیے تیار ہو گیا۔ لیکن اُس نے بھیڑیے سے کہا تم  
اپنی دُم میری دُم سے باندھ لو۔

دونوں دُم باندھ کر چل پڑے۔ اُنھیں دیکھتے ہی کسان کے ہوش و حواس گم ہو گئے۔ وہ ڈر کے مارے تھر تھر  
کاپنے لگا۔ لیکن پتو! بالکل نہیں گھبرائی۔ بھیڑیے کے پاس جا کر اُس نے کہا ”کیوں میاں بھیڑیے تو ابھی وعدہ  
کر کے گیا تھا کہ اپنی دُم سے چار شیر باندھ کر لائے گا! لیکن تو تو صرف ایک ہی شیر لایا ہے! وہ بھی مریل سا۔ بھلا  
اسے کھا کر میری بھوک مٹ سکتی ہے؟ خیر اس وقت یہی سہی۔ اتنا کہہ کر پتو آگے بڑھی۔

شیر کے ہوش و حواس اُڑ گئے۔ اُس نے سمجھا کہ بھیڑیے نے اُس کے ساتھ دھوکا کیا ہے۔ وہ فوراً وہاں سے  
بھاگا۔ بھیڑیا بہت چیخا، چلا یا۔ لیکن شیر نے ایک نہ سنی، وہ تیزی سے بھاگتا چلا گیا۔  
کسان اور پتو آرام سے رہنے لگے۔ اُنھیں معلوم تھا کہ اب شیر اُن کے کھیت کی طرف پھر کبھی نہیں آئے گا۔



### I. سنیے۔ سوچ کر بولیے

1. سبق کی تصویر دیکھیے اور اس کے بارے میں کہیے۔
2. بھیڑیے کو ہنسی کیوں آئی؟ آپ کو کن باتوں پر ہنسی آتی ہے؟
3. پتو کے ڈرانے پر شیر بھاگ کھڑا ہوا، اگر آپ شیر کی جگہ ہوتے تو کیا کرتے؟
4. کسان شیر کو دیکھ کر بہت پریشان ہوا۔ کیا آپ کو کبھی اس طرح کی پریشانی کا سامنا کرنا پڑا؟  
کوئی ایک واقعہ سنائیے۔



## II. روانی سے پڑھیے۔ سمجھ کر بولیے۔ لکھیے

الف: 1. پتو نے سر پر ایک بڑی سی پٹری باندھی اور ہاتھ میں درانتی لے کر گھوڑے پر سوار ہو گئی، سبق کے اس پیرا گراف کو پڑھ کر اپنے الفاظ میں لکھیے۔



2. شیر ڈر کر بھاگ گیا۔ جاتے وقت جنگل میں شیر کی ملاقات کس سے ہوئی اور کیا بات چیت ہوئی۔ بولیے۔

ب: نیچے دیئے گئے جملوں کو پڑھ کر قوسین میں لکھیے کہ یہ جملے کس نے کس سے کہے۔

1. ”اگر تم بیل کھا لو گے تو ہم بھوکوں مرجائیں گے۔“ ( )
2. ”تم فوراً کھیت جا کر شیر سے کہو کہ میری پتو تمہارے کھانے کے لیے ایک گھوڑا لے کر آ رہی ہے۔“ ( )
3. ”آج ایک ایسی چڑیل سے پالا پڑا جو روز صبح چار شیروں کا ناشتہ کرتی ہے۔“ ( )
4. ”بھولے بادشاہ! وہ تو پتو تھی جسے آپ نے چڑیل سمجھ لیا۔“ ( )
5. ”بھیڑیے تو تو ابھی وعدہ کر کے گیا تھا کہ اپنی دُم سے چار شیر باندھ کر لائے گا۔“ ( )

ج: سبق پڑھ کر پتو اور شیر کے درمیان ہوئی گفتگو سے کوئی دو مکالمے لکھیے۔

پتو : 1. \_\_\_\_\_

2. \_\_\_\_\_

شیر : 1. \_\_\_\_\_

2. \_\_\_\_\_

### III. سوچے اور لکھیے

1. بہادر پتو کی کہانی اپنے الفاظ میں لکھیے۔
2. بہادری کا کوئی واقعہ آپ جانتے ہوں تو لکھیے۔
3. پتو ایک بہادر عورت تھی؟ آپ پتو کی جگہ ہوتے تو کیا کرتے؟



### IV. لفظیات

- الف:
- جس طرح لفظ 'بہادری' کے حروف 'ب'، 'ہ'، 'ا' اور 'ر' کو استعمال کر کے لفظ 'بہار' اور 'نادان' کے حروف 'ن'، 'ا'، 'د' اور 'ن' کو استعمال کر کے لفظ 'دانا' بنایا جاسکتا ہے۔ اسی طرح ان دونوں لفظوں کے حروف کو استعمال کر کے مزید چند الفاظ لکھیے جیسا کہ مثال میں بتایا گیا ہے۔



| مثال: | بہادری | نادان    |
|-------|--------|----------|
| 1.    | بہار   | 1. دانا  |
| 2.    |        | 2. _____ |
| 3.    |        | 3. _____ |
| 4.    |        | 4. _____ |
| 5.    |        | 5. _____ |

- ب:
- سبق "بہادر پتو" میں لفظ درانتی کا استعمال ہوا ہے جو ایک اوزار ہے۔ اس طرح اپنے گھر میں استعمال ہونے والے اوزاروں کے نام اپنے والدین سے پوچھ کر لکھیے اور ان سے متعلق ایک ایک جملہ بھی لکھیے۔

| مثال: | درانتی | درانتی کاٹنے کے لیے استعمال ہوتی ہے۔ |
|-------|--------|--------------------------------------|
| 1.    | _____  | _____                                |
| 2.    | _____  | _____                                |
| 3.    | _____  | _____                                |
| 4.    | _____  | _____                                |
| 5.    | _____  | _____                                |



ج: ذیل کی عبارت میں خط کشیدہ الفاظ کے مقام کو بدل دیا گیا ہے۔ ان الفاظ کو مناسب مقام پر استعمال کرتے ہوئے دوبارہ عبارت لکھیے۔

حامد اور رشید دونوں سرکاری مدرسہ تھے۔ وہ کرکٹ میں تعلیم حاصل کرتے تھے۔ حامد دوست میں اور رشید ڈاکٹر میں بہت اچھے تھے۔ حامد کا خیال تھا کہ وہ ایک ماہر کھلاڑی بنے۔ رشید چاہتا تھا کہ وہ بہترین پڑھنے بنے۔

## .V. تخلیقی اظہار



1. سبق ”بہادر پتو“ میں آپ کا پسندیدہ کردار کون سا ہے اور کیوں پسند ہے، لکھیے۔
2. ’بہادر پتو‘ میں شیر ڈر کر بھاگ گیا اور بھیڑیا چیختا رہا۔ شیر نے بھیڑیے کے ساتھ کیا سلوک کیا ہوگا؟ سوچ کر کہانی کو آگے بڑھائیے۔

## .VI. توصیف / منصوبہ کام



1. ’پتو‘ ایک بہادر عورت تھی۔ اپنی جماعت کے بہادر طالب علم کے بارے میں لکھیے۔
2. ’بہادری‘ سے متعلق کہانیاں جمع کیجیے اور اپنی کمرے جماعت میں پڑھ کر سنائیے۔

## .VII. زبان شناسی



ذیل کی عبارت پڑھیے۔

رفیع، راجو، سلطانہ، جانسن اور سمرین نمائش دیکھنے کے لیے اپنے اپنے والدین کے ساتھ حیدرآباد آئے۔ یہ سب کریم نگر، ورنگل، گنور، انت پور اور کرنول سے تعلق رکھتے تھے۔ یہ لوگ اپنے گاؤں سے مختلف قسموں کے پھل بھی ساتھ لائے تھے۔ کسی کے ہاں موز اور سیب تھے تو بعض موسمی اور سپوٹہ لے آئے تھے۔ ان تمام نے مل کر پھل کھائے اور ایک دوسرے کے اچھے دوست بھی بن گئے۔ نمائش میں انھوں نے ریل کے سفر کا بھی لطف اٹھایا۔ نمائش دیکھ کر یہ لوگ آٹو کے ذریعہ بس اسٹیشن پہنچے۔

اوپر کی عبارت آپ نے پڑھی۔ اس میں رفیع، حیدرآباد اور ریل جیسے الفاظ کسی شخص، مقام اور چیز کے نام کو ظاہر کرتے ہیں۔ کسی شخص، مقام یا چیز کے نام کے لیے استعمال ہونے والے الفاظ کو ’اسم‘ کہا جاتا ہے۔

☆ اس جدول میں اپنے چند ساتھیوں اور مقامات، اشیاء کے نام لکھیے۔

| اشیاء کے نام | مقامات کے نام | ساتھیوں کے نام |
|--------------|---------------|----------------|
|              |               |                |
|              |               |                |
|              |               |                |
|              |               |                |
|              |               |                |
|              |               |                |

دی گئی عبارت پڑھیے اور اسم کی نشان دہی کیجیے۔

احمد پاشا ایک کسان ہے۔ وہ جوار، گنا، چاول اور مرچ کی فصلیں اگاتا ہے۔ یوسف بی اس کی بیوی ہے جو زراعت کے کاموں میں احمد پاشا کی مدد کرتی ہے۔ ان کے دو بچے ماجد اور شاہد ہیں جو پابندی سے مدرسہ جاتے ہیں۔ وہ دونوں سائیکل پر مدرسہ جاتے ہیں۔ ان کے مدرسے میں اردو، انگریزی، ریاضی اور ماحولیاتی مطالعہ جیسے مضامین پڑھائے جاتے ہیں۔



کیا یہ میں کر سکتا ہوں / کر سکتی ہوں؟



1. میں ”بہادر پتو“ کی کہانی اپنے الفاظ میں سناسکتا / سناسکتی ہوں۔
2. میں اس کہانی کو روانی کے ساتھ پڑھ سکتا / پڑھ سکتی ہوں۔
3. میں اس کہانی کو اپنے الفاظ میں لکھ سکتا / لکھ سکتی ہوں۔
4. میں اس کہانی کو مزید آگے بڑھاسکتا / بڑھاسکتی ہوں۔